

REGIONAL NEWS UNIT, AIR CUTTACK

Evening Bulletin (6.45 PM)

10 October - 2024

News Editor : Itishree Singh Rathaur

ମୁଖ୍ୟ ସମ୍ବାଦ

- ବିଶ୍ୱପ୍ରସବିନୀ ମା' ଦୁର୍ଗାଙ୍କ ଶକ୍ତିପୀଠରେ ମହାଅଷ୍ଟମୀ ଏବଂ ମଣ୍ଡପରେ ମହାସପ୍ତମୀ ପାଇଁ ଅନୁଷ୍ଠିତ ହେଉଛି ସ୍ୱତନ୍ତ୍ର ପୂଜାର୍ଚ୍ଚନା
- ମୁମ୍ବାଇର ଓଲିଠାରେ ପ୍ରଖ୍ୟାତ ଶିଳ୍ପପତି ରତନ ଟାଟାଙ୍କ ରାଷ୍ଟ୍ରୀୟ ମର୍ଯ୍ୟାଦା ସହକାରେ ଶେଷକୃତ୍ୟ ସମ୍ପନ୍ନ
- ମହାରାଷ୍ଟ୍ର କ୍ୟାବିନେଟ୍‌ରେ ଶ୍ରୀ ଟାଟାଙ୍କୁ ଭାରତରତ୍ନ ଦିଆଯିବା ନେଇ ପ୍ରସ୍ତାବ ପାରିତ
- ଦକ୍ଷିଣକୋରିଆର ସାହିତ୍ୟିକା ହାନ୍-କାଙ୍ଗ୍ ଚଳିତବର୍ଷ ସାହିତ୍ୟରେ ନୋବେଲ୍ ପୁରସ୍କାର ପାଇବା ପାଇଁ ମନୋନୀତ

ଏବଂ

- ରାଜ୍ୟର ୭ଟି ଜିଲ୍ଲାରେ ବର୍ଷା ହେବା ନେଇ ପାଣିପାଗ କେନ୍ଦ୍ର ପକ୍ଷରୁ ସତର୍କ ସୂଚନା ଜାରି

ନବରାତ୍ର ପୂଜା

ଆଦ୍ୟାଶକ୍ତି, ଜଗନ୍ନାତ୍ରୀ, ବିଶ୍ୱପ୍ରସବିନୀ ଜଗତ୍‌ଜନନୀ ମା' ଦୁର୍ଗାଙ୍କର ଆଗମନରେ ଚଳଚଞ୍ଚଳ ହୋଇଉଠିଛି ପୁରପଲ୍ଲୀ । ରାଜ୍ୟର ବିଭିନ୍ନ ଶକ୍ତିପୀଠଗୁଡ଼ିକରେ ଆଜି ଶକ୍ତିପ୍ରଦାୟିନୀ ମା' ଦୁର୍ଗାଙ୍କର ଅଷ୍ଟମୀ ପୂଜା ଅନୁଷ୍ଠିତ ହେଉଛି । ସେହିଭଳି ପୂଜା ମଣ୍ଡପଗୁଡ଼ିକରେ ମା'ଙ୍କ ମୃଣ୍ମୟୀ ମୂର୍ତ୍ତିର ସପ୍ତମୀ ପୂଜା ପାଇଁ ସ୍ୱତନ୍ତ୍ର ନୀତିକାନ୍ତି ଚାଲିଛି ।

ଏ ସମ୍ପର୍କରେ ଆକାଶବାଣୀ ଆଞ୍ଚଳିକ ସମ୍ବାଦ ବିଭାଗ ପକ୍ଷରୁ ଏକ ରିପୋର୍ଟ...

- V/O -

ସମ୍ବଲପୁରର ଇଷ୍ଟଦେବୀ ମା' ସମଲେଶ୍ୱରୀଙ୍କ ପୀଠରେ ଷୋଡ଼ଶ ଉପଚାର ପୂଜା ଚାଲୁ ରହିଛି । ଆଜି ଅଷ୍ଟମୀ ପୂଜାବିଧି କରାଯାଇଥିବାବେଳେ ମା' ସମଲେଶ୍ୱରୀ ମହାଗୌରୀଙ୍କ ଜ୍ୟୋତିରୂପା ରୂପେ ପୂଜା ପାଉଛନ୍ତି । ସନ୍ଧ୍ୟାରେ ମା'ଙ୍କ ଖଣ୍ଡା ଧୁଆଁ ହୋଇଛି । ମା'ଙ୍କ ମନ୍ଦିରରୁ ପୂଜକମାନେ ଖଣ୍ଡାଧରି ମହାନଦୀର ମଛିନ୍ଦ୍ର ଘାଟରେ ପୂଜାର୍ଚ୍ଚନା କରି ଖଣ୍ଡଧୁଆଁ କରି ଫେରିଛନ୍ତି । **ଯାଜପୁର**ର ଅଧିଷ୍ଠାତ୍ରୀ ଦେବୀ ମା' ବିରଜାଙ୍କ ପୀଠରେ ଶାରଦୀୟ ଦୁର୍ଗାପୂଜା ଧୁମ୍‌ଧାମ୍‌ରେ ପାଳନ କରାଯାଉଛି ।

ମା'ଙ୍କ ପୀଠରେ ଷୋଡ଼ଶ ଉପଚାର ପୂଜା ଜାରି ରହିଛି । ଆଜି ସନ୍ଧ୍ୟାରେ ମା' ବିରଜାଙ୍କ ରଥଯାତ୍ରାରେ ପ୍ରବଳ ଭକ୍ତଙ୍କ ସମାବେଶ ହୋଇଛି ।

କୋରାପୁଟ ଜିଲ୍ଲାର ଜୟପୁର, ସେମିଳିଗୁଡ଼ା, ବୋରିଗୁମା, କୋଟପାଡ଼ ଆଦି ସ୍ଥାନରେ ଚଳିତଥର ୨୦ରୁ ଅଧିକ ମଣ୍ଡପ ହୋଇଛି । ମଣ୍ଡପଗୁଡ଼ିକରେ ମହାସପ୍ତମୀ ପୂଜା ହେଉଛି । ଏଥିସହ ଜିଲ୍ଲାର ବିଭିନ୍ନ ଶକ୍ତିପୀଠ ଭଗବତୀ, ଦକ୍ଷିଣକାଳୀ, ଜଗତ୍‌ଜନନୀ ଆଦି ପୀଠଗୁଡ଼ିକରେ ମହାଅଷ୍ଟମୀ ପୂଜା ଅନୁଷ୍ଠିତ ହୋଇଛି । ଜିଲ୍ଲାର ବିଭିନ୍ନ ସ୍ଥାନରୁ ଆଦିବାସୀ ପୂଜାରୀମାନେ ପାରମ୍ପରିକ ରୀତିନୀତି ଅନୁସାରେ, ଦେବୀଙ୍କ ପ୍ରତୀକ ଲାଠି ଆଣି ଭଗବତୀ ମନ୍ଦିରରେ ପୂଜାର୍ଚ୍ଚନା କରିଛନ୍ତି । ବୌଦ୍ଧ ଜିଲ୍ଲାରେ ଦଶହରା ପୂଜା ପାଇଁ ମଣ୍ଡପଗୁଡ଼ିକ ସଜେଇ ହୋଇଛି । ସୁଉଚ୍ଚ ତୋରଣ ସାଙ୍ଗକୁ ସୁସଜ୍ଜିତ ମେଡ଼ ସହ ରଙ୍ଗୀନ ଆଲୋକମାଳାରେ ମେଡ଼ଗୁଡ଼ିକୁ ସଜାଯାଇଛି । ଅଧିଷ୍ଠାତ୍ରୀ ଦେବୀ ମା' ଭୈରବୀଙ୍କ ପୀଠରେ ଅଷ୍ଟମୀ ପୂଜା ହୋଇଛି ।

ଭାଇ ଜିଉନ୍ତିଆ

ପଶ୍ଚିମ ଓଡ଼ିଶାରେ ଆଜି ଭାଇମାନଙ୍କର ଦୀର୍ଘାୟୁ କାମନା କରି ଭଉଣୀମାନେ ନିର୍ଜଳା ଉପବାସ ରହି ଭାଇ ଜିଉନ୍ତିଆ ପାଳନ କରୁଛନ୍ତି । ପବିତ୍ର ଶୁକ୍ଳପକ୍ଷ ଅଷ୍ଟମୀ ତିଥିରେ ମହିଳାମାନେ ଭାଇ ଜିଉନ୍ତିଆ ପାଇଁ ପୂଜା ମଣ୍ଡପଗୁଡ଼ିକରେ ପୂଜାର୍ଚ୍ଚନା କରୁଛନ୍ତି ।

ଛତର ଯାତ୍ରା

କଳାହାଣ୍ଡିର ଅଧିଷ୍ଠାତ୍ରୀ ଦେବୀ ମା' ମାଣିଲେଶ୍ୱରୀଙ୍କ ଛତର ଯାତ୍ରା ଆସନ୍ତାକାଳି ଅନୁଷ୍ଠିତ ହେବ । ଜେନାଖାଲରେ ଗୁପ୍ତପୂଜା ପରେ ମହାନବମୀର ସକାଳେ ମା'ଙ୍କର ବିଜୟପ୍ରତିମା ଛତର ମନ୍ଦିର ଅଭିମୁଖେ ପ୍ରତ୍ୟାବର୍ତ୍ତନ କରିବ ବୋଲି ଆମ ସମ୍ବାଦଦାତା ଜଣାଇଛନ୍ତି । ଜିଲ୍ଲା ଏବଂ

ରାଜ୍ୟ ବାହାରୁ ଉତ୍କଳ ସମାଗମ ଓ ଭିତକୁ ଦୃଷ୍ଟିରେ ରଖି ପୁଲିସ୍ ପ୍ରଶାସନ ପକ୍ଷରୁ ସୁରକ୍ଷା ବ୍ୟବସ୍ଥା କରାଯାଇଛି । ଏହି ଯାତ୍ରା ଉପଲକ୍ଷେ ବୀର ବାଦ୍ୟ ଘୁମୁରା ସହ ୨୨ଟି ସାଂସ୍କୃତିକ ଦଳ ଅଂଶଗ୍ରହଣ କରିବେ ବୋଲି ଜଣାପଡ଼ିଛି ।

ରତନ ଟାଟାଙ୍କ ପରଲୋକ

ପ୍ରଖ୍ୟାତ ଶିଳ୍ପପତି, ଟାଟା ଗ୍ରୁପ୍ସର ପୂର୍ବତନ ଅଧ୍ୟକ୍ଷ ପଦ୍ମବିଭୂଷଣ ରତନ ନଭଲ ଟାଟାଙ୍କର ମୁମ୍ବାଇର ଓଲିଠାରେ ରାଷ୍ଟ୍ରୀୟ ମର୍ଯ୍ୟାଦା ସହକାରେ ଶେଷକୃତ୍ୟ ସମ୍ପନ୍ନ ହୋଇଛି । ଏହାପୂର୍ବରୁ ଆଜି ତାଙ୍କ ମରଣରୀରକୁ ବହୁ ବିଶିଷ୍ଟ ବ୍ୟକ୍ତି ଶେଷ ଦର୍ଶନ କରିଛନ୍ତି । ସ୍ଵରାଷ୍ଟ୍ରମନ୍ତ୍ରୀ ଅମିତ୍ ଶାହା, ଭାରତୀୟ ରିଜର୍ଭ ବ୍ୟାଙ୍କର ଗଭର୍ଣ୍ଣର ଶକ୍ତିକାନ୍ତ ଦାସ, ଶିଳ୍ପପତି ମୁକେଶ ଅୟାନୀ, କୁମାର ମଙ୍ଗଳମ୍ ବିର୍ଲା ପ୍ରମୁଖ ତାଙ୍କର ଶେଷ ଦର୍ଶନ କରିଛନ୍ତି । ଅନ୍ତର୍ଜାତୀୟ ବାଲୁକା ଶିଳ୍ପୀ ସୁଦର୍ଶନ ପଟ୍ଟନାୟକ ପୁରୀ ବେଳାଭୂମିରେ ରତନ ଟାଟାଙ୍କୁ ବାଲୁକା କଳାରେ ଶ୍ରଦ୍ଧାଞ୍ଜଳି ଜଣାଇଛନ୍ତି ।

ସୂଚନା ଅନୁସାରେ, ଗତକାଲି ବିଳମ୍ବିତ ରାତିରେ ରତନ ଟାଟାଙ୍କର ମୁମ୍ବାଇର ଏକ ଘରୋଇ ଡାକ୍ତରଖାନାରେ ୮୬ ବର୍ଷରେ ପରଲୋକ ହୋଇଥିଲା । ଦେଶ ଓ ବିଦେଶରେ ବ୍ୟବସାୟ କ୍ଷେତ୍ରରେ ଟାଟା ଗ୍ରୁପ୍ସକୁ ଶିଖରରେ ପହଞ୍ଚାଇବାରେ ରତନ ଟାଟା ଗୁରୁତ୍ଵପୂର୍ଣ୍ଣ ଭୂମିକା ନିର୍ବାହ କରିଥିଲେ । ୧୯୬୧ ମସିହାରେ ଟାଟା ଗ୍ରୁପ୍ସରେ ଯୋଗଦେଇଥିବା ରତନ ଟାଟା ୧୯୯୧ ମସିହାରେ ଗ୍ରୁପ୍ସର ଅଧ୍ୟକ୍ଷ ଭାବେ ଦାୟିତ୍ଵଗ୍ରହଣ କରିଥିଲେ । ୨୦୦୦ ମସିହାରେ ପଦ୍ମଭୂଷଣ ଏବଂ ୨୦୦୮ରେ ପଦ୍ମବିଭୂଷଣ ସମ୍ମାନରେ ତାଙ୍କୁ ସମ୍ମାନିତ କରାଯାଇଥିଲା ।

ଭାରତରତ୍ନ ପ୍ରସ୍ତାବ

ମହାରାଷ୍ଟ୍ର କ୍ୟାବିନେଟ୍‌ରେ ଆଜି ରତନ ଟାଟାଙ୍କୁ ଭାରତରତ୍ନ ଦିଆଯିବା ନେଇ ପ୍ରସ୍ତାବ ସର୍ବସମ୍ମତିକ୍ରମେ ପାରିତ ହୋଇଛି । ଏହା ପରେ ରତନ ଟାଟାଙ୍କୁ ଭାରତରତ୍ନ ଦିଆଯିବା ପାଇଁ କେନ୍ଦ୍ର ସରକାରଙ୍କୁ ସୁପାରିଶ କରାଯାଇଛି । ମୁଖ୍ୟମନ୍ତ୍ରୀ ଏକନାଥ ସିଂଦେଙ୍କ ଅଧକ୍ଷତାରେ ଅନୁଷ୍ଠିତ କ୍ୟାବିନେଟ୍ ବୈଠକରେ ଏହି ନିଷ୍ପତ୍ତି ନିଆଯାଇଛି ।

ନୋବେଲ ପୁରସ୍କାର

ଦକ୍ଷିଣକୋରିଆର ସାହିତ୍ୟିକା ହାନ୍ କାଙ୍ଗ୍ ସାହିତ୍ୟରେ ନୋବେଲ ପୁରସ୍କାର ପାଇବା ପାଇଁ ମନୋନୀତ ହୋଇଛନ୍ତି । ମାନବ ଜୀବନର ଦୁର୍ଦ୍ଦଶା ତଥା ଅତୀତର ବ୍ୟଥା ବହନ କରୁଥିବା ତାଙ୍କର ଅନ୍ତର୍ନିହିତ କାବ୍ୟଗଦ୍ୟ ପାଇଁ ରୟାଲ ସୁଇଡିସ୍ ଏକାଡେମୀ ଅଫ୍ ସାଇନ୍ସ ପକ୍ଷରୁ ଏହି ପୁରସ୍କାର ଲାଗି ତାଙ୍କ ନାମ ଘୋଷଣା କରାଯାଇଛି ।

ଉନ୍ନତ ଚାଷ

ବଲାଙ୍ଗିର ଜିଲ୍ଲା କୁସୁମକାନିଠାରେ ଉପମୁଖ୍ୟମନ୍ତ୍ରୀ ତଥା କୃଷିମନ୍ତ୍ରୀ କନକ ବର୍ଦ୍ଧନ ସିଂହଦେଓ ଏକ ଗୋଦାମ ଘରର ଭିତ୍ତିପ୍ରସ୍ତର ସ୍ଥାପନ କରିଛନ୍ତି । ଏଥିପାଇଁ ୧ କୋଟି ୫୦ ଲକ୍ଷ ଟଙ୍କା ଖର୍ଚ୍ଚ ହେବ । ଏହାଦ୍ୱାରା ଚାଷୀମାନଙ୍କର ଧାନକୁ ସରକାର କିଣିବା ସହିତ ଏଥିରୁ ବିହନ ପ୍ରସ୍ତୁତ କରି ଚାଷୀଙ୍କୁ କମ୍ ଦରରେ ବିକ୍ରି କରାଯାଇପାରିବ ବୋଲି ଶ୍ରୀ ସିଂହଦେଓ କହିଛନ୍ତି ।

ମାଗଣା ଚାଉଳ ଅବଧି ବୃଦ୍ଧି

ପ୍ରଧାନମନ୍ତ୍ରୀ ଗରିବ କଲ୍ୟାଣ ଅନ୍ନ ଯୋଜନାରେ ହିତାଧିକାରୀମାନଙ୍କୁ ମାଗଣା ଚାଉଳ ଅବଧି ସରକାର ବୃଦ୍ଧି କରିବେ ବୋଲି ରାଜ୍ୟ ଖାଦ୍ୟ ଯୋଗାଣ ମନ୍ତ୍ରୀ କୃଷ୍ଣ ଚନ୍ଦ୍ର ପାତ୍ର କହିଛନ୍ତି । ରାଜ୍ୟର ନିଜସ୍ୱ ଯୋଜନାରେ ଚାଉଳ ଯୋଗାଣ ଅବଧି ବୃଦ୍ଧି କରାଯିବ । କେନ୍ଦ୍ର ସରକାର ଏହି ଯୋଜନାରେ ୨୦୨୮ ମସିହା ପର୍ଯ୍ୟନ୍ତ ମାଗଣା ଚାଉଳ ବଣ୍ଟନ ଅବଧି କରିଛନ୍ତି ।

ସୂଚନା ଅନୁସାରେ, ରାଜ୍ୟରେ ରାସନ କାର୍ଡ ଇ-କେଡ୍ୱାଇସି ପ୍ରକ୍ରିୟା ଜାରି ରହିଛି । ଆସନ୍ତା ୧୫ରୁ ୨୦ ଦିନ ମଧ୍ୟରେ ଇ-କେଡ୍ୱାଇସି ପ୍ରକ୍ରିୟା ସରିବା ପରେ ନୂଆକାର୍ଡ ବଣ୍ଟନ ପାଇଁ ବ୍ୟବସ୍ଥା କରାଯିବ ବୋଲି ମନ୍ତ୍ରୀ ଶ୍ରୀ ପାତ୍ର କହିଛନ୍ତି ।

ଶିଶୁଙ୍କ ପାଇଁ ଦିନଟିଏ

ନବରଙ୍ଗପୁର ଜିଲ୍ଲା ପ୍ରଶାସନ ତରଫରୁ ମିଶନଶକ୍ତି ସମ୍ମିଳନୀ ଗୃହରେ ‘ଶିଶୁଙ୍କ ପାଇଁ ଦିନଟିଏ’ କାର୍ଯ୍ୟକ୍ରମ ଅନୁଷ୍ଠିତ ହୋଇଛି । ଏ ନେଇ ଜିଲ୍ଲାରେ ଶିଶୁମାନଙ୍କର ସୁରକ୍ଷା ଓ ବିକାଶ ଦିଗରେ କାର୍ଯ୍ୟ କରୁଥିବା ବିଭିନ୍ନ କମିଟିର ମିଳିତ ବୈଠକ ଜିଲ୍ଲାପାଳ ଡକ୍ଟର ଶୁଭଙ୍କର ମହାପାତ୍ରଙ୍କ ଅଧ୍ୟକ୍ଷତାରେ ଅନୁଷ୍ଠିତ ହୋଇଛି । ବୈଠକରେ ଜିଲ୍ଲାରେ ଶିଶୁମାନଙ୍କୁ ସୁରକ୍ଷା ଓ ବାଲ୍ୟ ବିବାହକୁ ରୋକିବା ପାଇଁ ପ୍ରଶାସନର ବିଭିନ୍ନ ବିଭାଗ କାର୍ଯ୍ୟ କରିବାକୁ ଜିଲ୍ଲାପାଳ ପରାମର୍ଶ ଦେଇଛନ୍ତି ।

ବିଶ୍ୱ ମାନସିକ ସ୍ୱାସ୍ଥ୍ୟ ଦିବସ

ମାନସିକ ଅସୁସ୍ଥତା ଜଣେ ଲୋକର ଶାରୀରିକ ସାମର୍ଥ୍ୟ ଏବଂ ସୃଜନଶୀଳତାକୁ ବିପର୍ଯ୍ୟସ୍ତ କରିଥାଏ । ସମାଜ ଏବଂ ରାଷ୍ଟ୍ରର ଉନ୍ନତି ପାଇଁ ଲୋକମାନଙ୍କର ମାନସିକ ସୁସ୍ଥତା ଅତ୍ୟନ୍ତ ଜରୁରୀ । କାର୍ଯ୍ୟସ୍ଥଳୀଗୁଡ଼ିକରେ କର୍ମଚାରୀମାନଙ୍କର ଶାରୀରିକ ସୁସ୍ଥତା ସହିତ ସେମାନଙ୍କର ମାନସିକ ସୁସ୍ଥତା ମଧ୍ୟ ଗୁରୁତ୍ୱପୂର୍ଣ୍ଣ । ଜଣେ ବ୍ୟକ୍ତି ବିଭିନ୍ନ ପରିସ୍ଥିତିରେ ମାନସିକ ଆତ୍ମାତର ସମ୍ମୁଖୀନ ହୋଇଥାଏ । ମାନସିକ ଭାରସାମ୍ୟ ହରାଇବା ସ୍ଥିତିର ମୁକାବିଲା କରିବା ଏବଂ ଏହା ସହ ଜଡ଼ିତ ବିଭିନ୍ନ ସମସ୍ୟାର ସମାଧାନ ଦିଗରେ ଉଚିତ ପଦକ୍ଷେପ ନେବା ନେଇ ପ୍ରତିବର୍ଷ ବିଶ୍ୱ ସ୍ୱାସ୍ଥ୍ୟ ସଂଗଠନ ପକ୍ଷରୁ ବିଶ୍ୱ ମାନସିକ ସ୍ୱାସ୍ଥ୍ୟ ଦିବସ ପାଳନ କରାଯାଉଛି ।

ଚଳିତ ବର୍ଷର ବିଶ୍ୱ ମାନସିକ ସ୍ୱାସ୍ଥ୍ୟ ଦିବସର ବାର୍ତ୍ତା ହେଉଛି ‘କାର୍ଯ୍ୟକ୍ଷେତ୍ରରେ ମାନସିକ ସ୍ୱାସ୍ଥ୍ୟକୁ ପ୍ରାଥମିକତା ଦେବା’ । ୧୯୯୨ ମସିହାରୁ ଆରମ୍ଭ ହୋଇଥିବା ମାନସିକ ସ୍ୱାସ୍ଥ୍ୟ ଦିବସ ପାଳନ ଅବସରରେ ମାନସିକ ସ୍ୱାସ୍ଥ୍ୟ ସମ୍ବନ୍ଧିତ ବିଭିନ୍ନ ସମସ୍ୟା, ଏହାର ନିରାକରଣ ଏବଂ ବିଶ୍ୱ ସମୁଦାୟର ଦୃଷ୍ଟି ଆକର୍ଷଣ କରିବା ପାଇଁ ସଚେତନତା ମୂଳକ କାର୍ଯ୍ୟକ୍ରମମାନ ଆୟୋଜନ କରାଯାଉଛି । ଜଣେ ମାନସିକ ରୋଗରେ ଆକ୍ରାନ୍ତ ଡାକ୍ତରଙ୍କର ପରାମର୍ଶ ନେଲେ ଏହି ରୋଗରୁ ନିଶ୍ଚିତ ସୁଫଳ ମିଳିପାରିବ ।

ନୟାଗଡ଼ ଜିଲ୍ଲାରେ ‘ବିଶ୍ୱ ମାନସିକ ସ୍ୱାସ୍ଥ୍ୟ ଦିବସ’ ପାଳିତ ହୋଇଯାଇଛି । ଏହି ଉପଲକ୍ଷେ ଆଇନସେବା ପ୍ରାଧିକରଣର ସଚିବ ତଥା ବରିଷ୍ଠ ବିଚାରପତି ଅଞ୍ଜଳି ମହାଶୟଙ୍କ ତତ୍ତ୍ୱାବଧାନରେ ମାନସିକ ଅବସାଦ

ଗ୍ରହ ଅନ୍ତେବାସୀମାନଙ୍କ ପାଇଁ ଏକ ସ୍ୱାସ୍ଥ୍ୟ ଶିବିର ଅନୁଷ୍ଠିତ ହୋଇଥିଲା । ପରେ ଅନ୍ତେବାସୀମାନଙ୍କ ପାଇଁ ଏକ ଆଇନ ସଚେତନତା କାର୍ଯ୍ୟକ୍ରମ ଅନୁଷ୍ଠିତ ହୋଇଥିଲା । ପ୍ରାୟକରଣ ସଚିବ ଶ୍ରୀମତୀ ମହାଶୟ ମାନସିକ ଅବସାଦଗ୍ରସ୍ତମାନଙ୍କର ଜୀବନଶୈଳୀ ଓ ପକ୍ଷୋ ଆଇନ୍ ଉପରେ ଗୁରୁତ୍ୱାରୋପ କରିଥିଲେ ।

ପାଣିପାଗ

ରାଜ୍ୟର ବିଭିନ୍ନ ସ୍ଥାନରେ ପରିଚଳନଜନିତ ବର୍ଷା ହୋଇଯାଇଛି । ଆସନ୍ତା ୨ ଘଣ୍ଟା ମଧ୍ୟରେ ଘଡ଼ଘଡ଼ି ସହ ବର୍ଷା ହେବା ନେଇ କେନ୍ଦୁଝର, ମୟୂରଭଞ୍ଜ, ମାଲକାନଗିରି, ଗଜପତି, ଯାଜପୁର, ରାୟଗଡ଼ା ଓ ସୁନ୍ଦରଗଡ଼ ଜିଲ୍ଲା ପାଇଁ ଭୁବନେଶ୍ୱର ଆଞ୍ଚଳିକ ପାଣିପାଗ ବିଜ୍ଞାନ କେନ୍ଦ୍ର ପକ୍ଷରୁ ସତର୍କ ସୂଚନା ଜାରି କରାଯାଇଛି ।

